

నిద్ర గన్నెరు చెట్టుకింద నిలబడి సిటీబస్కోసం ఎదురు చూస్తున్న సీతాపతి మరోసారి టైం చూసుకున్నాడు.

అయిదూ ఇరవై :

అప్పుడే తాను అక్కడికొచ్చి పావుగంటయింది. ఇంకా బస్సు రాలేదు. వర్షం ఎక్కువవుతోంది. 'ఎక్కువవుతుందని తెలిసికూడా గొడుగు తెచ్చుకొనక పోవడం మూర్ఖత్వం' అని తనను తానే తిట్టు కున్నాడు.

పొద్దున్న ఆఫీసుకి బయలుదేరినప్పుడు బాగా మబ్బుపట్టింది. మధ్యాహ్నానికి తుప్పర ప్రారంభమైంది. బంగాళాఖాతంలో వాయు గుండంట : ఒకటే ఈదురుగాలి వీస్తూంది.

బస్సు ఇంకా రావటంలేదు.

'అస లివాళ ఆఫీసుకి రాకుండా ఉండాల్సింది !' అనుకున్నాడు. అయినా, రమ్మని తన నెవరూ బలవంతం చెయ్యలేదు. ఆ మధ్య నాలుగు రోజులు పని ఉండి, ఆఫీసుకు సెలవు పెట్టాడు. దాంతో ఫైల్లు చాలా పెండింగులో ఉండిపోయాయి... ఆదివారం అయితే ప్రశాంతంగా కూర్చుని పనంతా పూర్తి చేసుకోవచ్చునని వచ్చాడు.

"వచ్చినందుకు గొడుగై నా తెచ్చుకోవాల్సింది. పాడు వాస ఎక్కువవుతోంది." విసుక్కున్నాడు సీతాపతి.

‘బస్సు వచ్చేవాడ కనీపించటంలేదు. వస్తుందో, రాదో? అసలే ఈ రూటులో బస్సులు తక్కువ. వాతావరణం ఇలా వుంటే ఇంకేం వస్తుంది? వచ్చినా, తన ఒక్కనికోసం ఆగుతుందో లేదో?’ ఆలోచిస్తున్నాడు.

కనుచూపు మేరలో జనసంచారం కనిపించటంలేదు. తనకు కొంచెం దూరంలో, అదే చెట్టు కింద ఒక ముసలి తాత నిలబడి ఉన్నాడు. కళ్ళులేని కబోది! ఒంటిమీద చినిగిపోయిన, మాసిన గుడ్డలు. చేతిలో ఊతకర్ర. పొడవైన చింపి గడ్డం... మెడలో పగడాల దండ... చలిగాలికి వణుకుతున్నాడు.

“దిక్కుమాలిన వర్షం... ఎక్కువై పోతోంది!” తనలో తాను గొణుక్కుంటున్న తాతవైపు చూశాడు సీతావతి.

గుడ్డివాళ్ళను ఎప్పుడు చూసినా, చిన్నతనంలో జరిగిన ఆ సంఘటన గుర్తుకొచ్చి మనసు చికాకుపెడుతుంది.

సరిగ్గా ఇరవై ఏళ్ళ క్రితం...

అప్పుడు తనకు పదేళ్ళు!

వీరభద్రాటాకీసులో ‘ఆగ్నిరాముడు’ సినిమా ఆడుతూంటే అమ్మ దగ్గర పేచీ కెట్టి ఒక రూపాయి సంపాదించి సినిమాకు వెళ్ళాడు తను. హాలు దగ్గరకు చేరుకునేసరికి బుకింగ్ క్లోజయిపోయింది. ఆ ప్రక్కనే ఎవరో ‘బ్లాక్’ లో టికెట్లు అమ్ముతున్నాడు.

రూపాయి టికెట్లు రూపాయిన్నర?

తన దగ్గర అంతా కలిపి రూపాయి పావలా వుంది. సిమాని ఎలా అయినా చూడాలి... చూడాలంటే ఇంకా పావలా కావాలి!

ఏం చేయాలో తోచలేదు. అప్పు డడుగుదామంటే స్నేహితులెవరూ కనిపించలేదు. నిస్సహాయంగా వెనుతిరిగేడు. పక్కా అప్పుడే సినిమా హాలు గేటు దగ్గర గోనెపట్టా పరుచుకుని అడుక్కుంటూ కూర్చున్న ఒక గుడ్డివాడు తనకు కనిపించాడు. అడ్కడున్న మెర్క్యూరీ దీపం వెలుగులో గోనెపట్టా మీదనున్న చిల్లరడబ్బులు తళతళా మెరుస్తున్నాయి.

వాటిని చూడగానే తనకు ఒక పాడు ఆలోచన పుట్టింది. దాన్ని ఆచరణలో పెట్టడానికి క్షణం అలస్యం చెయ్యలేదు.

“తాతా ! ఇందులో పావలాభిశ్చవేసి చిల్లర తీసుకుంటాను !” అన్నాడు.

“అలాగే, బాబూ ! తీసుకో. ఈ గుడ్డోడికి చేసే దానం ఉత్తినే పోదులే, బాబూ, ఆ దేవుడు నిన్ను చల్లగా చూస్తాడు ! బిడ్డ పాపలతో నువ్వు సుకవడతావ్, తీసుకో, బాబూ ! చిల్లర తీసుకో !” అన్నాడు తాత.

అంతే !


తాతకి తానేమీ వెయ్యకుండానే ఆ గోనెపట్టాపై నున్న నాలుగణాలు తీసుకుని, సినిమా హాల్లోకి పరుగెత్తేను.

అప్పుడు తనకు పదేళ్ళు !

అప్పట్నుంచి గుడ్డివాళ్ళు ఎప్పుడైతే నా అడుక్కుంటూ కనిపిస్తే ఆ సంఘటనే గుర్తుకొచ్చి మనసును కలవరపెడుతుంటుంది.

ఇప్పుడూ అందుకే అన్యమనస్కుడయ్యాడు సీతాపతి

మళ్ళీ మరోసారి ధైర్యం చూసుకున్నాడు. అయిదున్నరూ.



వానా గాలీ మరింత ఎక్కువయ్యాయి. ఆ గాలికి పూసకం వచ్చిన మనిషిలా, చెట్టు కొమ్మలు వూగుతున్నాయి. దట్టంగా అల్లుకున్న అ చెట్టుకొమ్మల మధ్య నించి పెద్ద పెద్ద వర్షం చినుకులు పడుతున్నాయి.

గుడ్డితాత మళ్ళీ ఏదో అంటున్నాడు.

“ఏడిగా టీ పడితేగానీ వణుకు తగ్గేలా లేదు. ఈ నుట్టుపక్కల టీ దుకాణం ఎక్కడై నా వుందేమో— ఎవరై నా దర్మాత్ముడు సాయం చేస్తే బాగుణ్ణు.... బాబూ ! ఈ ప్రక్క నెవరూ లేరా, బాబూ ! కొంచెం టీ దుకాణం కాడికి సేర్పించండి, బాబూ ! సచ్చి మీ కడుపున పుడతాను !”

అంత చిరాకులోనూ సీతాపతికి నవ్వాచ్చింది. చచ్చిపోయిన తర్వాత సాయం చేసిన వాళ్ళ కడుపున పుట్టడం ఎందుకో ? పుడితే మళ్ళీ గుడ్డివాడుగానే పుడతాడా ? ఏమో ? :

పూజకొద్ది పురుషుడు. దానం కొద్దీ బిడ్డలు' అంటారు.

క్రితం జన్మలో మంచి పూజలు చేయకపోతే - ఈ జన్మలో మన్మథరావులా దుర్మార్గుడైన మొగుడొస్తాడు కాబోలు....

మన్మథరావు తన ఇంటి ప్రక్కనే కాపురముంటాడు. ఏదో ప్రయివేటు కంపెనీలో గుమాస్తాగా పనిచేస్తున్నాడు. ప్రతి రాత్రి తాగొస్తాడు. రెండురోజుల కొకసారై నా వాళ్ళావిడ్ని ఎందుకో అందుకు చితక కొడతాడు.

వరలక్ష్మి మాత్రం క్రితం జన్మలో మంచి పూజలే చేసి వుంటుంది. అందుకే వరలక్ష్మికి తాను భర్తగా దొరికేడు. వరలక్ష్మిని తానెంతో ప్రేమిస్తున్నాడు. ఎటొచ్చి గతజన్మలో వరలక్ష్మి దానధర్మాలు

సరిగా చేసి వుండదు. అందుకే పెళ్ళయిన ఎనిమిదేళ్ళవరకూ తమకు పిల్లలు పుట్టలేదు. ఈ ఎనిమిదేళ్ళలోనూ వరలక్ష్మి తనూ కలసి మొక్కని మొక్కులేదు. చూడని దేవుడు లేడు. మొత్తానికి తమ పూజలు ఫలించాయి. ఇంత కాలానికై నా తమ కల ఫలించబోతుంది. రేపో మాపో తమ యింట పసిపాప బోసినవ్వులు వికసించబోతున్నాయి. తమ జీవితాలకు పరిపూర్ణత లభించబోతోంది.

ఇంటిదగ్గర వరలక్ష్మి ఎలా వుందో ?

ఈ గాలి వాన లేకపోతే సమయానికి సిటీబస్సు వచ్చి వుంటే ఈ పాటికి ఇంటికి చేరుకుని వేడివేడిగా పకోడీలు తిని, ఆపై హార్మిక్స్ బోర్న్ విటామిన్ తాగుతూండేవాడు. మామూలు రోజుల్లో అయితే తాను ఆఫీసు నుంచి ఇంటికి చేరుకునే సరికి వరలక్ష్మి కాఫీ తయారు చేసి ప్లాస్టులో పోసి వుంచేది.

కానీ, పది రోజులనుంచి వరలక్ష్మిని తాను మంచం దిగనివ్వటం లేదు. అసలు ఏదో నెల వచ్చినప్పుడే వరలక్ష్మిని పుట్టింటికి పంపించమని తన అత్తగారు ఉత్తరం రాసింది. తాను జవాబు రాయలేదు.

“మొదటి పురుడు పుట్టింట్లో పొయ్యటం లోకాచారం !” అని మనిషిచేత మళ్ళీ కబురు పంపింది ఆవిడ. అయినా తాను ఒప్పుకోలేదు. వరలక్ష్మిని వదిలిపెట్టి తాను వుండలేడు. అదీకాక, అక్కడ పల్లెటూళ్ళో అర్థరాత్రీ- అపరాత్రీ అవసరమైతే డాక్టరు కూడా దొరకడు.

‘స్త్రీకి ప్రసవం మరో జన్మలాంటిది’ అంటారు. అందుకే తను ఎన్నో జాగ్రత్తలు తీసుకుంటున్నాడు, వరలక్ష్మి విషయంలో !

ప్రొద్దున్నా, రాత్రీ పాలు.... మధ్యలో చెండుసార్లు బత్తాయి రసం....
 ఏపిల్ పళ్ళూ, అరటిపళ్ళూ అన్నీ వేళ ప్రకారం ఆందేలా ఏర్పాటు
 చేశాడు. రోజు విడిచి రోజు లేడి డాక్టరు చేత పరీక్షచేయిస్తున్నాడు.
 ఇంట్లో వంటపనీ చూడటానికి తన తల్లిని కూడా తీసుకొచ్చాడు.

నిజంగా క్రితం జన్మలో వరలక్ష్మి మంచి పూజుల చేసుకుని
 వుంటుంది. ఇప్పుడు కూడా ప్రతిరోజూ భగవద్గీత, భారతం చదువు
 తోంది. తనుకు తప్పకుండా మగపిల్లాడే పుడతాడు! ఆడపిల్లయినా
 తనకు ఇష్టమే! అసలు పిల్లలే పుట్టరేమో అని ఎంతోకాలం భయ
 పడ్డాడు తను. అలాంటిది ఇప్పుడు ఆడపిల్ల పుడితేనేం? మరోసారి
 మగపిల్లాడు పుట్టకపోతాడా? కానీ వరలక్ష్మి మగపిల్లాడు కావాలనే
 కోరుకుంటోంది. ఈ తొమ్మిది నెలలనుంచి తాను చదివిన నవలల్లో
 అందంగా కనిపించిన మగపేర్లన్నీ ఒక డైరీలో రాసుకుంది. మగ
 బిడ్డ పుడితే అందులోంచి మంచి పేరును ఎన్నుకుని వాడికి పెడుతుందట!

వరలక్ష్మి ఇప్పుడు ఏం చేస్తుందో?

ఆలోచనలు వరలక్ష్మి మీదకు మళ్ళీసరికి సీతాపతిలో అసహనం
 మరింత పెర్రేగిపోయింది. కాని బస్సునీ, కనిపించని అర్జీనీవాళ్ళని
 కసిగా తిట్టుకున్నాడు మనసులో.

అప్రయత్నంగానే మళ్ళీ తైం చూసుకున్నాడు.

అయిదూ యాభై!

“చీ.... చీ.... అప్పుడే గంట కావస్తుంది తానక్కడకు వచ్చి.
 అంటే అరవై నిమిషాలు. మూడువేల అరువందల డణాలు! జీవి
 తనలో ఏది పోయినా దాన్ని మళ్ళీ సంపాదించుకోవచ్చు! కాని కాలం

విలువైనది. పోయిన క్షణం మరి తిరిగి రాదు.

వర్షం వెలిసేలా లేదు. గాలి మరి ఎక్కువైంది.

ముసలి తాత ఏదో అంటున్నాడు.

“బాబూ,.... గుడ్డోణ్ణి. బాబూ ! వరసంలో తడిసిపోతున్నాను. దగ్గరలో ఎక్కడైనా టీ దుకాణం ఉంటే సేర్చండి, బాబూ ! ధర్మ పెబువులు !”

వినిపించుకోలేదు సీతావతి ! బస్సుకోసం రోడ్డు చివరకు చూశాడు. శ్మశానంగా నిశ్శబ్దంగా, నిర్మానుష్యంగా ఉంది.... కానీ ఆ చిట్ట చివర దూరంగా శ్మశానంలో గోరీలా చిన్న పాక ! శవం పూర్తిగా కాలిపోయిన తర్వాత చితిపై నించి ఇంకా పొగలు వస్తున్నట్లు పాక మీద నించి తెల్లటి పొగలు లేచి గాలివానలో కలిసిపోతున్నాయి...

బహుశా అది టీ దుకాణమే ఆయ్యుండాలి !

వేడి వేడిగా టీ తాగితే ? !

అవును. టీ తాగాలి ! ఈ వాన ఎప్పుడు తగ్గుతుందో, ఏమో ! అంతవరకూ ఎలాగా బస్సులు రావు. ఈలోగా అక్కడికి వెడితే ? వేడి వేడిగా టీ తాగి, ఒక సిగరెట్టు వెలిగించుకోవచ్చు ! వెచ్చగా ఉంటుంది.

ఆ ఊహ రాగానే కాళ్ళలోకి బలం పుంజుకొచ్చింది. జేబు రుమాలు తీసుకొని తలపై వేసుకుని ఎగిరిపోకుండా దానిని ఎడం చేత్తో అదిమి పట్టుకొని అటువైపు పరుగెత్తేడు.

పాకలో వెచ్చగా వుంది. ఆయ్యుచ్చిన టీ స్ట్రాంగ్ గా వుంది.

వరలక్ష్మి బోర్పవిటా తాగిందో, లేదో !

“తైమెంతయింది, సార్ ?” — అయ్యరు అడిగేడు.

“ఆరు !” వాచీ చూసి తైం చెప్పేడు సీతాపతి.

“ఈ వర్షం ఇంకా తగ్గేలా లేదు.” గాజుగ్గాసుల్ని కడుగుతూ అన్నాడు అయ్యరు.

అంతలోనే ఏదో శబ్దం. మిన్ను విరిగి మీద పడిన శబ్దం ! తన పక్కనే భూకంపం వచ్చినట్లు అదిరిపడ్డాడు సీతాపతి.

“సార్ !” అయ్యరు కేక పెట్టేడు.

“అటు చూడండి, సార్ !” చూపించాడు.

దూరంగా తాను అంతకుముందు ఏ చెట్టు క్రింద నిలబడ్డాడో అదే చెట్టు ఒక వైపు నేలకు ఒరిగింది. అంత వర్షంలోనూ అక్కడ చిన్న మంట కనిపించింది.

“పిడుగు పడింది సార్ !” కంగారుగా అన్నాడు అయ్యరు.

ఒక్కసారిగా నరాల్లో రక్తప్రసారం ఆగిపోయినట్టునిపించింది సీతాపతికి.

తాను అక్కడే ఉండి ఉంటే ?....

ఎలా ఉంటాడు ?

క్రితం జన్మలో వరలక్ష్మి మంచి పూజలు చేసుకుంది. అందుకే దేవుడు తనను అక్కణ్ణించి తరిమేశాడు.

అన్నట్టు తాత ఏమయ్యాడో ?

అత్రంగా అటు చూశాడు మళ్ళీ.

సరిగ్గా అంతకుముందు— అక్కడే తాత నిలబడ్డాడు— కొంప
దీసి తాత....?

ఆ ఆలోచన వచ్చేసరికి ఉలిక్కిపడ్డాడు సీతాపతి. క్షణంకూడా
ఆలస్యం చెయ్యకుండా అటువైపు పరుగెత్తేడు. అక్కడి దృశ్యాన్ని
చూసిన సీతాపతి చలించిపోయాడు.

చెట్టు కొమ్మల క్రింద తాత శవం భయోత్పాతాన్ని కలిగిస్తోంది.
అతని ముఖం మంటల్లో కాలిపోయి నల్లగా మాడిపోయింది. మెడలో
దండ తెగిపోయి ఎర్రటి పగడాలన్నీ నేలమీద చెల్లాచెదురై నిగనిగా
మెరుస్తున్నాయి.

మరుక్షణంలో జరిగే మారణహోమం ఎలా వుంటుందో మనిషి
తెలుసుకోలేడు. సూర్యచంద్రులు ప్రకృతికి కాపలా కాస్తున్నట్లే
ప్రాణమూ మృత్యువూ మనిషికి కాపుకాస్తుంటాయి కాబోలు.... వెన్నెల
చల్లదనంలో ప్రాణానికి హాయిగా వున్నట్టు మృత్యువు కొగిల్లో మనిషికి
సేద తీరుతుంది. గూటిలోపల రామచిలుకలా ఒకటి లోపల పదిలంగా
ఉంటే— భయపెట్టే రాక్షసిలా మరొకటి వెన్నంటి వెనుకనే ఉంటుంది.
పంజరంలోంచి ప్రాణం ఎగిరిపోగానే పొంచి ఉన్న మృత్యువు మనిషిని
ఆబగా ఆక్రమించుకుంటుంది. వేడి సూర్యుడు అస్తమించి, చలువ
చంద్రుడు ప్రకృతిని జయించినట్టు !

కొన్ని ఏళ్ళకు సరిపడ ఆశలను గుండెలో పెంచుకునే మనిషి
మరు నిమిషం ఏం జరుగుతుండో ఎందుకు అలోచించలేకపోతున్నాడో?

సాపం.... ఆ చలిలో వణికిపోతూ వేడి వేడిగా టీ తాగాలని తాత
ఎంత ఆశపడ్డాడో ?

తాతని తన వెంట టీ దుకాణానికి తీసుకుని వెళ్ళుంటే?.....
అతను బ్రతికేవాడు. తప్పకుండా బ్రతికేవాడు. తను చాలా పౌర
పౌటు చేశాడు, కాదు- పాపం చేశాడు. మానవత్వాన్ని మరిచి
పోయాడు.

ఏమో- అలా ఎందుకనుకోవాలి? 'శివుని ఆజ్ఞ లేనిదే చీమైనా
కుట్టదు.'

అతనికి ఆరకమైన చావు రాసివుంది. అందుకే అతనిని
అక్కణ్ణించి తీసికెళ్ళమని ఆ దేవుడు తనను ప్రేరేపి చలేడు.

తాతకు పెళ్ళాం ఉందో, లేదో? క్రితం జన్మలో ఆమె మంచి
పూజలు చేసి వుండదు.

ఆలోచిస్తున్న కొద్దీ సీతాపతి బుర్ర వేడెక్కిపోతోంది. మనసు
నంతా అసంతృప్తి, ఆవేదన, ఆరాటం అక్రమించుకొంటున్నాయి
ఎటునుంచి ఆలోచిస్తున్నా- చివరకు అవన్నీ ఎదురుతిరిగి తననే వేలెత్తి
చూపిస్తున్నట్లు- సమాధానం చెప్పమని సూటిగా తననే ప్రశ్నిస్తున్నట్లు
అనిపిస్తుంది.

తాత మరణానికి కారణం తనా? కేవలం తనేనా?

ఇరవై ఏళ్ళ క్రితం తన వల్ల ఒక గుడ్డివాడు మోసపోయాడు.
ఇప్పుడు తనవల్ల మరో గుడ్డివాడు మరణించాడు.

అన్నట్టు అప్పుడూ ఆ సంఘటన ఆరుగంటలకే జరిగింది. మళ్ళీ
ఇప్పుడు ఈ దారుణం కూడా సంగ్గా ఆరు గంటలకే జరిగింది!

మళ్ళీ టైం చూసుకున్నాడు సీతాపతి. ఆరూ ఇరవై!

అప్పటికి వాన కొంచెం తగ్గుముఖం పట్టింది. సీతాపతికి కర్తవ్యం గుర్తుకొచ్చింది. మళ్ళీ టీ దుకాణానికి వెళ్ళి అయ్యరుకి విషయం చెప్పి పోలీస్ స్టేషనుకి, మునిసిపాలిటీకి మనుషుల్ని పంపించాడు.

ఏడయ్యేసరికి పోలీసులొచ్చారు. మునిసిపాలిటీ మనుషులొచ్చారు. గవర్నమెంటు ఆసుపత్రినుంచి అంబులెన్సుకూడా వచ్చింది.

ఆస్పత్రిలో పోస్టుమార్టం అయ్యేసరికి తొమ్మిదయింది.

ఈ లోగా పోలీసులు అతని వివరాలు సేకరించుకొచ్చారు. తాత పేరు శీనయ్య.... వృత్తి అడుక్కోవటం. నివాసం పాటిమీద. భార్యాపిల్లలు లేని అనాధ.

శవాన్ని మునిసిపాలిటీవాళ్ళు తీసుకుపోయారు.

అలసిన శరీరంతో, వికలమైన మనస్సుతో సీతాపతి ఇంటికి చేరుకునే సరికి వదకొండయింది.

“వచ్చావురా, సీతా? ఇంత పొద్దుపోయిందేం? అక్కన నిలబడు కాస్తంత పంచదార నోట్లో వేస్తాను!” లోపలకు అడుగుపెట్టిడే సీతాపతిని గుమ్మంలోనే నిలబెట్టి పంచదార కోసం వంటిట్లోకి నడచింది అతని తల్లి.

ఆవిడ మాటలూ, ప్రవర్తనా ఆశ్చర్యాన్ని కలిగించాయి సీతాపతికి.

‘అంపే, తన భార్య....వరలక్ష్మి ప్రసవించిందా?’

అనుకుంటూండగానే అతని తల్లి తిరిగి వచ్చింది.

చేతిలో పంచదార అతని నోట్లో వేసి.

“వరం ప్రసవించిందిరా ! మగపిల్లవాడు - దబ్బపండులా ఉన్నాడు. సాయంత్రం నొప్పులంటేనూ. లేడి డాక్టర్ని పిలుచుకొచ్చాను. దేవుడి దయవల్ల అంతా సవ్యంగానే జరిగిపోయింది. సరిగ్గా ఆరింటికి పురుడొచ్చింది. భరణి నక్షత్రం చాలా బాగుంది ! అసలు భరణి నక్షత్రాన పుడితే ధరణి ఏల్తారట ! కాళ్ళు కడుక్కురా పిల్లాల్లో చూద్దువు గాని” అంటూ ఉత్సాహంగా చెప్పుకుపోతోంది ఆవిడ.

కానీ అవన్నీ వినిపించలేదు సీతాపతికి.

“పురుడు ఎన్నింటికి వచ్చింది ?” కంగారుగా అడిగాడు తల్లిని.

“సరిగ్గా ఆరింటికి !”

“అయితే శీనయ్యే మనింట్లో పుట్టేడన్నమాట !....మరి శీనయ్యకి కళ్ళున్నాయా ? అని ఆత్రంగా ప్రశ్నిస్తూ పురిటి గదివేపు నడిచెడు సీతాపతి !

